

Mid-Day Dogri News Bulletin, 29 August 2025

समा - 12:25 hrs.

<><><><><><>

Over All Situation

जम्मू-कश्मीर च बल्ले-बल्ले स्थिति हून सामान्य होआ रदी ऐ। केई सारे हाई करी प्रभावित इलाके च हून पानी दा स्तर घटी गया ऐ। जरुरी सेवाएं जियां बिजली, पानी सिडक राबता ते मोबाईल नेटवर्क बी बल्ले-बल्ले बेहतर ढंगै सिर ब्हाल होआ करदे न। हालाके अजे बी केई सारे इलाके बुरी चाली प्रभावित न जित्थे लगातार बरखें ते चानचक्क हाइ करी ढांचे गी बड़ा मता नुकसान पुज्जा ऐ। प्रशासन लगातार ते अनथक जतन करा रदे ऐ तां जे लोके गी बुनियादी सहूलतां तौले थमा तौले हासल होन। लोके गी अपील कीती गेई ऐ जे ओ चला रदे कम्मं च सरकार दा सहयोग करन।

<><><><><><>

Army Tawi Bridge

तौआऊ भारतीय सेना भगवती नगर स्थित तवि दे चौथे पुल राएं यातायात गी ब्हाल करने लेई बेली पुल गी कायम करने लेई कम्म करा रदी ऐ।

भारतीय सेना दे जोआन लगातार कम्म करा करदे न तां जे इत्थे गड्डियें दी आओ-जाई सुचारु होई सके ते लोके गी राहत पुज्जी सके।

<><><><><><>

Power Water Supply

JPDCL जम्मू नै Grid Station Canal, पौनी चक्क, कटरा, रियासी, राजौरी, दराबा,ज्योड़ियां ते बर्न च अज्ज ते कल बड्डलै 6 बजे शा संजा 6 बजे तगर बिजली बंद रक्खने दी घोषणा कीती ऐ। एहदे तैहत रियासी-राजौरी-पुंछ-जम्मू दे किश हिस्से-कटरा ते रेलवे ट्रैक्शन System च बिजली बंद रौहग। खराब मौसम करी बिजली ते पानी दी सप्लाई प्रभावत होई ऐ। जल शक्ति मैहकमे दे Chief Engineer होरें लोके गी बड़ी समझदारी कन्ने पानी दे इस्तेमाल करने लेई गलाया ऐ। ऊआं पानी ते बिजली सप्लाई दी ब्हाली दा कम्म जारी ऐ।

<><><><><><>

Rail Traffic

जम्मू-डिविजन च जंदे वीरवार लगातार त्रीये दिन रेल यातायात ठप्प रेया-जेड़ा अग्गे बी रौहग कीजे उत्तरी रेलवे प्रशासन नै जम्मू आने-जाने आहलियें 40 निर्धारत ट्रेने दी आवाजाही उप्पर लोक लाने दी घोषणा कीती ऐ। इन्दे च 24 ट्रेनां जम्मू-कटड़ा ते उधमपुर शा आंगन ते 16 ट्रेनां इत्थुआ जागंन। एदे इलावा 12 होर ट्रेनें गी बश्कार रस्ते च गै रोकी दिता गेदा ऐ।

वीरवारें 3 हजार शा मते फसे दे यात्रुएं दी मदद लेई छड़ियां दो विशेष ट्रेनां गै चलाइयां गेइयां हियां। जम्मू ते कटड़ा रेलवे स्टेशनं उप्पर फसे दे यात्रुएं लेई रूटी ते पानी दी व्यवस्था कीती गेदी ऐ। अगले किश दिने तगर जम्मू च रेल सेवार्यें दा इयां गै प्रभावत रौहने दी मेद ऐ।

<><><><><><>

NHW Closed

जम्मू-श्रीनगर राष्ट्रीय जरनैली सिड़क उधमपुर, रामबन बशकार लास-पस्सियां पौने करी लगातार चौथे दिन बी गड़डियें दी आओ-जाई लेई बंद ऐ। ट्रैफिक सरबंधी हिदायतें मुजब जम्मू दे नगरोटा थमां रियासी-चनैनी-पत्नीटॉप-डोडा-रामबन-बनिहाल-श्रीनगर वगैरा लेई गड़डियें दी आवाजाही गी इजाजत नैई दिती जाग। कटरा ते उधमपुर कस्बें च रौहने आले लोकें गी आग्रह कीता गया ऐ जे ओ अपने कन्नै अपना फोटू लगगे दा पंछान पत्र रक्खन तां जे उन्दी पंछान दी तसदीक करियें उंती आवाजाही बिजन कुसे परेशानी दे होई सकै। इस्सै दौरान जम्मू-पठानकोट राष्ट्रीय जरनैली सिड़क पर बी आवाजाही रावी दरेया पर बने दे पुराने पुल गी पुज्जे दे नुक्सान करी प्रभावित होई ऐ।

<><><><><><>

Weather

मौसम विभाग नै जम्मू-कश्मीर दी किश थाहरें पर अज्ज बरखा ते गर्ज-चमक मगरा बरखा दी पेशगोई कीती ऐ-खासकरी दपैहरी मगरा ते रातीं लै 30 अगस्त थमां पैहली सितम्बर तगर केंई सारी थाहरें पर हलकी थमां दर्मेयाने दर्जे दी बरखा पौने दे आसार न जिस्सलै के जम्मू खिते दे किश जिलें च दर्मेयाने दर्जे थमां भारी बरखा पौने दी संभावना बी जताई गई ऐ।

<><><><><><>

School Closed

जम्मू खिते दे सारे सरकारी ते निजी स्कूल,स्कूली शिक्षा निदेशालय आसेया जारी हुकमै मुजब 30 अगस्त तक्कर बंद रौहगंन। खिते च खराब मौसम करी केंई सारी थआहरें पर नुकसान होआ ते आम जन-जीवन प्रभावित होआ ऐ जेदे चलदे ए फैसला कीता गया ऐ। इदारें दी ते विद्यार्थियें दी सुरक्षा गी यकीनी बनाने लेई ए गें पुट्टी गई ऐ।

<><><><><><>

PM-MKB

प्रधानमंत्री नरेन्द्र मोदी होर 31 अगस्त ऐतवार दिनें 11 बजे अपने माहवार रेडियो कार्यक्रम “मन की बात” दे राएं देश-बदेश च रौहने आहले लोकें कन्नै अपने बचार सांझे करडन।

एह इस कार्यक्रम दी 125मीं किशत होग जेहदा प्रसारण आकाशवाणी ते दूरदर्शन दे समूलचे नेटवर्क दे कन्नो-कन्नी आकाशवाणी खबरें दी वेबसाइट ते न्यूज़ ऑन ए.आई.आर मोबाइल ऐप ते डीडी न्यूज़, आकाशवाणी न्यूज़, प्रधानमंत्री हुं'दे दफ्तर ते सूचना ते प्रसारण मंत्रालय दे यूट्यूब चैनलें पर बी कीता जाहग। आकाशवाणी जम्मू आसेआ मन की बात दे तुरत मगरा एहदा डोगरी च अनुवाद प्रसारत कीता जाहग जिसी तुस रातीं 8 बजे इक बारी परतियै बी सुनी सकदे ओ।



PTC Announcement

आकाशवाणी जम्मू दे क्षेत्रीय समाचार एकांश आसेआ जम्मू जिले लेई अंशकालिक संवाददाता यानि PTC लेई दरखास्तां मंगियां गेइयां न। इच्छुक आवेदक जेहदी उमर 24 थमां 50 बरें दे बश्कार ऐ ते ओह जम्मू जिले दा रौहने आहला ऐ, एदे लेई आवेदन करी सकदा ऐ। मेदवार कश पत्रकारिता च पी.जी डिप्लोमा, डिग्री या कुसै बी पंजीकृत यूनिवर्सिटी थवां गैजुएशन ते पत्रकारिता च 2 बरें दा तजुर्बा होना लोइचदा ऐ। मेदवार गी कम्प्यूटर पर खबर बनाने ते मीडिया कवरेज दे अनुभव सने सरबंधत लोइचदे उपकरणें वगैरा दा इस्तेमाल करना बी औना चाईदा। आवेदक जिला सदर दफ्तर दी 10 किलोमीटर दी हद्द दे अंदर-अंदर रौहदा होना चाईदा ऐ।

दरखास्त ते लोडचदे दस्तावेजें दी कॉपी मेदवार गी क्षेत्रीय समाचार एकांश आकाशवाणी पंजतीर्थी जम्मू च 31 अगस्त 2025 संजा 6 बजे कोला पैहले- पैहले आइए दस्ती जमा करोआनी होग। इस बारै व्यापक जानकारी आकाशवाणी दी वेबसाइट www.newsonair.gov.in पर उपलब्ध ऐ।

<><><><><><>